

**റീബിൽഡ് കേരള ഇനിഷ്യേറ്റീവിൽ ഉൾപ്പെടുത്തിയ പ്രവൃത്തികൾ**

21(4031) ശ്രീ. സേവ്യർ ചിറ്റിലപ്പിള്ളി: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) വടക്കാഞ്ചേരി മണ്ഡലത്തിൽ റീബിൽഡ് കേരള ഇനിഷ്യേറ്റീവിൽ ഉൾപ്പെടുത്തി നടപ്പിലാക്കുന്ന പ്രവൃത്തികൾ ഏതൊക്കെയാണെന്ന് റോഡുകൾ, പാലങ്ങൾ, കെട്ടിടങ്ങൾ എന്നിങ്ങനെ തരം തിരിച്ച് വ്യക്തമാക്കാമോ;

(ബി) പ്രസ്തുത പ്രവൃത്തികളിൽ ഭരണാനുമതി ലഭിച്ചത്, ഭരണാനുമതിക്കായി സമർപ്പിച്ചവ, ബഡ്ജറ്റിൽ ഉൾപ്പെടുത്തിയവ, ടെണ്ടർ ചെയ്തവ, എഗ്രിമെന്റ് ചെയ്തിട്ടുള്ളവ, ഭരണാനുമതി ലഭിച്ചിട്ടും ആരംഭിച്ചിട്ടില്ലാത്തവ എന്നിങ്ങനെ തരം തിരിച്ച് വിശദാംശങ്ങൾ ലഭ്യമാക്കാമോ;

(സി) സമയബന്ധിതമായി പൂർത്തീകരിക്കാൻ സാധിക്കാതെ വന്നിട്ടുള്ള പ്രസ്തുത പ്രവൃത്തികളിൽ പുതുക്കിയ ഭരണാനുമതി നൽകേണ്ടിവന്ന പദ്ധതികൾ ഏതെല്ലാമെന്നും അവയുടെ നിലവിലെ സ്ഥിതിയും വിശദമാക്കാമോ?

(എ-സി) വടക്കാഞ്ചേരി മണ്ഡലത്തിൽ റീബിൽഡ് കേരള ഇനിഷ്യേറ്റീവിൽ ഉൾപ്പെടുത്തി കെ.എസ്.ടി.പി. നടപ്പാക്കുന്നത് തൃശ്ശൂർ-കുറ്റിപ്പുറം പാതയുടെ നവീകരണ പ്രവൃത്തിയാണ്. ഈ പ്രവൃത്തിക്ക് 316.82 കോടി രൂപയുടെ ഭരണാനുമതി നൽകിയിട്ടുണ്ട്. KfW ജർമ്മൻ ബാങ്കിന്റെ ധനസഹായത്തോടെയാണ് ടി പ്രവൃത്തി നടപ്പാക്കാൻ ഉദ്ദേശിക്കുന്നത്. 218.44 കോടി രൂപയ്ക്ക് കരാർ ഒപ്പുവച്ചു. മണ്ഡലത്തിലെ പാലങ്ങൾ, കെട്ടിടങ്ങൾ എന്നിവ ഒന്നുംതന്നെ റീബിൽഡ് കേരള ഇനിഷ്യേറ്റീവിൽ പെടുത്തിയിട്ടില്ല.

**പാലാ മണ്ഡലത്തിലെ സ്കൂളുകളുടെ നവീകരണം**

22(4032) ശ്രീ. മാണി സി. കാപ്പൻ: താഴെ കാണുന്ന ചോദ്യത്തിന് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

2020-21-ലെ ബഡ്ജറ്റിൽ അനുമതി നൽകി 20% ഫണ്ട് അനുവദിച്ചതും പാലാ നിയോജകമണ്ഡലത്തിലെ ആറ് വർഷത്തോളം കാലപ്പഴക്കവുമുള്ളതുമായ ആറ് സ്കൂളുകളുടെ നവീകരണം സമയബന്ധിതമായി പൂർത്തീകരിക്കുമോ; പ്രസ്തുത സ്കൂളുകളുടെ നവീകരണം സംബന്ധിച്ച് സ്വീകരിച്ച നടപടികൾ വ്യക്തമാക്കാമോ; വിശദാംശം ലഭ്യമാക്കുമോ?

2020-21-ലെ ബഡ്ജറ്റിൽ അനുമതി നൽകിയ ആറ് സ്കൂളുകളുടെയും നവീകരണം ഭരണാനുമതി ലഭിക്കുന്ന മുറയ്ക്ക്, സാങ്കേതികാനുമതി നൽകി സമയബന്ധിതമായി പൂർത്തീകരിക്കുന്നതാണ്. ടി ആറ് പ്രവൃത്തികളിൽ നാല് പ്രവൃത്തികളുടെ എസ്റ്റിമേറ്റ് തയ്യാറാക്കി പൊതുവിദ്യാഭ്യാസ വകുപ്പിന് ഭരണാനുമതിക്കായി നൽകിയിട്ടുണ്ട്. ബാക്കി രണ്ട് പ്രവൃത്തികളുടെ എസ്റ്റിമേറ്റ് തയ്യാറാക്കിവരുന്നു. പ്രവൃത്തികളുടെ വിശദാംശങ്ങൾ അനുബന്ധമായി ചേർക്കുന്നു.\*

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്